

**சாராம்சம்:** இனிய குழந்தைகளே, அதிகாலையில் விழித்தெழுந்து தந்தையை நினைவுசெய்தால், நீங்கள் சதோபிரதான் ஆகுவீர்கள். அதிகாலை அமிர்த வேளை மிகவும் சிறந்தது.

**கேள்வி:** கீழ்ப்படிவான குழந்தைகளின் அடையாளங்கள் எவை?

**பதில்:** கீழ்ப்படிவான குழந்தைகள் அதிமேலான தந்தையின் மேன்மையான வாசகங்களைத் தங்கள் தலைமேல் வைத்திருக்கின்றார்கள், அதாவது, அவர்கள் அவற்றைப் பயிற்சி செய்கின்றார்கள். அவர்களின் நடத்தை மிகவும் இராஜரீகமாக இருக்கின்றது. அவர்கள் மிகவும் பொறுமைசாலிகளாக உள்ளார்கள். உலகின் அதிபதிகள் ஆகுகின்ற மறைமுகமான போதையை அவர்கள் கொண்டிருக்கின்றார்கள். கீழ்ப்படிவான குழந்தைகள் தங்களது எச்செயல்களினாலும் ஒருபொழுதும் தந்தைக்கு அவதூறை ஏற்படுத்த மாட்டார்கள். தந்தையை அவதூறு செய்கின்ற குழந்தைகள், அதாவது, தந்தைக்குக் கீழ்ப்படிவற்ற குழந்தைகள் பெருமளவு அவச்சேவை செய்கின்றார்கள். கீழ்ப்படிவான குழந்தைகள் சதா தந்தையைப் பின்பற்றுவதுடன், என்றுமே பிழையான செயல்களைச் செய்யவும் மாட்டார்கள்.

**பாடல்:** உங்கள் ஆகாய சிம்மாசனத்தை விட்டிறங்கிக் கீழே பூமிக்கு வாருங்கள்!

ஓம் சாந்தி. இனிமையிலும் இனிமையான ஆன்மீகக் குழந்தைகளாகிய நீங்கள் இரண்டு வரிகளைக் கேட்டீர்கள். குழந்தைகளாகிய நீங்கள் இப்பொழுது இதன் அர்த்தத்தை, அதாவது, தந்தை இங்கிருக்கின்றார் என்பதைப் புரிந்துகொண்டுள்ளீர்கள். ஞானத்தைப் பற்றியும், கடவுளைச் சந்திப்பதைப் பற்றியும் மக்கள் கூறுவன யாவும் பிழை என்பதால், தந்தை இங்கு அமர்ந்திருந்து சரியான விடயங்களை உங்களுக்கு விளங்கப்படுத்துகின்றார். நீங்கள் பாடலின் வார்த்தைகளைச் செவிமடுத்தீர்கள்: உங்கள் ஆகாய சிம்மாசனத்தை விட்டிறங்கி, கீழே பூமிக்கு வாருங்கள். எவ்வாறாயினும், ஆகாய சிம்மாசனம் எதுவென்பது எவருக்கும் தெரியாது. தூய்மையாக்குகின்றவர் வரவேண்டும். கடவுள் இல்லை எனச் சிலர் கூறுகின்றார்கள், ஆனால் ஏனையோரோ அனைவருமே கடவுள் எனக் கூறுகின்றார்கள். எனவே, அவர் ஏன் வர வேண்டும்? தந்தை இப்பொழுது வந்து விட்டார் என்பதனால், குழந்தைகளாகிய நீங்கள் பக்தி மார்க்கத்தின் அப் பாடல்களைச் செவிமடுக்க விரும்புவதில்லை என்பதைக் குழந்தைகளாகிய நீங்கள் அறிவீர்கள். தூய்மையாக்குகின்றவர் வந்து, உங்களுக்குத் தனது அறிமுகத்தைக் கொடுத்து, உங்களுக்குப் படைப்பின் ஆரம்பம், மத்தி, இறுதியின் இரகசியங்களை விளங்கப்படுத்துகின்றார். இவ்விடயங்களை இவ்வுலகில் உள்ள வேறு எவராலும் புரிந்துகொள்ள முடியாது. இங்கும் வெவ்வேறான எண்ணங்களையும் அபிப்பிராயங்களையும் கொண்டுள்ள பலர் இருக்கின்றார்கள். மனிதர்கள் தூய்மையாகுவது சாத்தியம் என்று அவர்கள் கூறுகின்றார்கள். கடவுள் வராவிட்டால், எவ்வாறு எவராலும் தூய்மையாக முடியும்? கடவுள் மாத்திரமே வந்து, உங்களுக்கு இந்தக் கற்பித்தல்களைக் கொடுப்பதுடன், இதன் மூலம் பெறப்படுகின்ற பேறுகள் எத்தனை மகத்தானவை என்ற தூண்டுதலையும் ஏற்படுத்துகின்றார். 'எனக்குரியவர் ஆகியபின்னர், நீங்கள் ஸ்ரீமத்தைப் பின்பற்றாது விட்டால், தண்டனை உள்ளது' எனத் தந்தை கூறுவதை நீங்கள் அறிவீர்கள். தனது சொந்த மகனின் நடத்தை சரியில்லாததை ஒரு தந்தை பார்க்கும்பொழுது, அவர் மகனைத் திட்டிவார். இத் தந்தை எவரையும் திட்ட மாட்டார். அவர் விளங்கப்படுத்துகின்றார். சிலர் தங்கள் சத்தியத்தை இரத்தத்தில் எழுதியபொழுதும், பின்னர் தோற்கடிக்கப்படுகின்றார்கள். தூய்மையாகுவதனால் தாங்கள் எதனை அடைவர் என்பது மக்களுக்குத் தெரியாது. தூய்மையற்றவர் என அழைக்கப்படுபவர் யார்? தந்தை விளங்கப்படுத்துகின்றார்: விகாரத்தில் ஈடுபடுகின்றவர்களே தூய்மையற்றவர்கள் ஆவர். விகாரத்தைத் துறப்பது சாத்தியமில்லை என மக்கள் எண்ணுகின்றார்கள். தேவர்கள் முற்றிலும் விகாரமற்றவர்களாக இருந்தார்கள் என அவர்களிடம் கூறுங்கள். அவர்களிடம் நீங்கள் படங்களைக் காட்ட வேண்டும். இவ்வுலகம் விகாரமற்றதாக இருந்தது. தூய்மை இருந்தபொழுது, பாரதம் மிகவும் செல்வம் நிறைந்ததாக இருந்தது; அது சிவாலயமாக இருந்தது. விகாரம் இல்லாது, எவ்வாறு உலகச் சனத்தொகை அதிகரிக்கும் என மக்கள் கரிசனைப்படுகின்றார்கள். அரசாங்கமோ சனத்தொகை அதிகரிப்பதை நிறுத்தவே அக்கறைப்படுகின்றது, இருந்தும் ஒவ்வொரு வருடமும் மக்கள் தொகை அதிகளவு அதிகரிக்கின்றது. அதனைக் குறைப்பது மிகவும் கடினமாகும். இங்கே எல்லையற்ற தந்தை கூறுகின்றார்: நீங்கள் தூய்மை ஆகினால், நான் உங்களை உலக அதிபதிகள் ஆக்குவேன். வருமானம் மகத்தானது. மாயையை வெற்றி கொள்பவர்கள் ஆகுவதால், உண்மையிலேயே நீங்கள் உலகை வெல்பவர்கள் ஆகுகின்றீர்கள் என்பதைக் குழந்தைகளாகிய நீங்கள் அறிவீர்கள். நீங்கள் இராவணனை வெற்றி கொண்டு, இராம இராச்சியத்தைப் பெறுவீர்கள். இவ் விகாரங்கள் அங்கே இருக்க முடியாது; அவற்றை நீங்கள் வெற்றி கொண்டிருப்பீர்கள். இவ்விடயங்களை அரிதாகவே எவரும் விளங்கிக் கொள்கின்றனர். அவர்கள் கூறுகின்றார்கள்: அது இல்லாது எவ்வாறு உலகம் தொடரும்? அவ்வாறாகப் பேசுபவர்கள் ஆதிசனாதன தேவதேவியர் தர்மத்தைச் சேர்ந்தவர்கள் அல்ல என்பதனை நீங்கள் புரிந்துகொள்ள வேண்டும். நீங்கள் எங்கு சென்று சொற்பொழிவாற்றினாலும், 'கடவுள் பேசுகின்றார்' என்று கூறுங்கள். கடவுள் கூறுகின்றார்: காமமே கொடிய எதிரி. இதனை வெற்றிகொள்வதனால், நீங்கள் உலகை வெல்பவர்கள் ஆகுவீர்கள். விளக்கம் மிகவும் நேரடியானது. இருந்தும், அவர்கள் எதனையும் புரிந்துகொள்வதில்லை. அல்லது விளங்கப்படுத்துபவர்கள் ஒருவேளை அந்தளவிற்குத் திறமைசாலிகள் இல்லை போலும். சில குழந்தைகள் ஒரு ரூபாயின் ஐந்து சதப் பெறுமதிக்கேனும் விளங்கிக் கொள்வதில்லை என்று பாபா புரிந்துகொண்டுள்ளார். அல்லது அவர்களே முழுமையான யோகிகள் ஆகாததால், அவர்கள் சக்தியைப் பெற்றுக் கொள்வதில்லை. நினைவு செய்வதன் மூலம் மாத்திரமே சக்தி பெறப்படுகின்றது. பாபா சர்வசக்திவான் ஆவார். நீங்கள் யோகம் செய்தால், உங்களால் சக்தியைப் பெற முடியும். பல குழந்தைகள் மிகக் குறைவாகவே யோகம்

செய்கின்றார்கள். எவருமே பாபாவிற்கு உண்மையை எழுதுவதில்லை. அரிதாகவே எவரும் தங்கள் யோக அட்டவணையை எழுதுகின்றார்கள். ஆசிரியர்களே தங்கள் அட்டவணையை எழுதாதபொழுது, மாணவர்கள் எவ்வாறு அவற்றை எழுதுவார்கள்? பல மாணவர்கள் யோகத்தில் சக்திமிக்கவர்களாக இருக்கின்றார்கள். தந்தையை நினைவு செய்வதே பிரதான விடயமாகும். 'யோகம்' என்ற வார்த்தை சமயநூல்களில் இருந்து பெறப்பட்டது. அதனைக் கேட்கும்பொழுது மக்கள் குழப்பமடைகின்றார்கள். அவர்கள் கூறுகின்றார்கள்: எங்களுக்கு யோகம் கற்பியுங்கள்! ஓ, யோகம் என்பது கற்கின்ற ஒரு விடயமல்ல. நீங்களாகவே அதிகாலை வேளை விழித்தெந்து, நீங்களாகவே நினைவுசெய்ய அமருங்கள். அதற்கு ஓர் ஆசிரியர் இருந்து உங்களுக்குக் கற்பிக்க வேண்டும் என்ற தேவையில்லை. இதனாலேயே 'நினைவு' என்ற வார்த்தையே நல்லதாகும். யோகம் என்பது கற்றுணர்வதல்ல. இந்தப் பழக்கம் இருக்கக்கூடாது (யோகம் கற்பதற்காக ஆசைப்படுவது). தந்தை கூறுகின்றார்: உங்களை ஓர் ஆத்மா எனக் கருதி, தந்தையை நினைவுசெய்தால், நீங்கள் சதோபிரதான ஆகுவீர்கள். அமிர்தவேளையில் பாபாவை நினைவுசெய்வது நல்லதாகும். பக்தர்களும் அதிகாலை வேளையிலேயே வழிபாடு செய்கின்றார்கள். இவரும் தந்தையை நினைவுசெய்கின்றார். அவர் ஏன் நினைவுசெய்கின்றார்? ஏனெனில் அவர் தந்தையிடம் இருந்து ஓர் ஆஸ்தியைப் பெறுவுள்ளார். பக்தி மார்க்கத்தில் மக்கள் சிவனை நினைவுசெய்தாலும், அவரிடமிருந்து தாங்கள் எதனைப் பெறுவார்கள் என்பது அவர்களுக்குத் தெரியாது. குழந்தைகளாகிய நீங்கள் மாத்திரமே இதனை அறிவீர்கள். தந்தை உங்களுக்கு இந்த ஸ்ரீமத்தைக் கொடுக்கின்றார்: உங்களுக்கு நன்மையளிப்பதற்கு, என்னை நினைவுசெய்யுங்கள். நினைவுசெய்வதனால் மாத்திரமே, நீங்கள் சக்தியைப் பெற்றுக் கொள்வீர்கள், சக்தியின் மூலமே உங்கள் பாவங்கள் அழிக்கப்படும். ஞானத்தின் மூலம் பாவம் அழிவதில்லை. ஞானத்தின் மூலம், நீங்கள் ஓர் அந்தஸ்தைப் பெறுவீர்கள். நினைவுசெய்வதனால், நீங்கள் தூய்மையற்றவரில் இருந்து தூய்மையாகுகின்றீர்கள். இதில் பல குழந்தைகளும் தோல்வி அடைகின்றார்கள். மிகவும் நல்ல பல மகாராத்திகளுமே ஐந்து சதப் பெறுமதிக்கேனும் பாபாவை நினைவுசெய்வதில்லை. சிலர் ஒரு சதப் பெறுமதிக்கேனும் (1/6 அணா) பாபாவை நினைவுசெய்வதில்லை. இதற்குப் பெருமளவு முயற்சி தேவையாகும். விளக்கங்களை விரைவாகப் புரிந்துகொண்டாலும், நீங்கள் நினைவு செய்வதில் நிலைத்திருந்தாலே படகு அக்கரை செல்ல முடியும். அப்பொழுது மாத்திரமே பல பிறவிகளின் பாவங்கள் அழிக்கப்பட்டு, நீங்கள் புண்ணியாத்மாக்கள் ஆகுவீர்கள். நீங்கள் தந்தையைக் கூவியழைக்கின்றீர்கள்: வந்து, தூய்மையற்ற எங்களைத் தூய்மையாக்குங்கள். பலரும் தூய்மை ஆகுவார்கள், ஆனால் மிகவும் நன்றாக நினைவில் நிலைத்திருக்கின்றவர்களே உயர்ந்ததோர் அந்தஸ்தைப் பெறுவார்கள். பந்தனத்தில் உள்ளவர்கள் உங்களை விட மிகவும் அதிகளவில் பாபாவை நினைவுசெய்கின்றார்கள். நீங்கள் நினைவுசெய்வதனால் மாத்திரமே உங்கள் பாவங்கள் அழிக்கப்படுகின்றன. தூய்மையாக இருத்தல் அசாத்தியம் என்று எவரேனும் கூறினால், அந்நபருடன் நீங்கள் பேசவும் கூடாது. பாரதம் விகாரமற்றிருந்தபொழுது, அது சதோபிரதானாக இருந்தது, ஆனால் செல்வந்தர்களின் புத்தியில் இந்த ஞானம் நிற்பது கடினம், ஏனெனில், நினைவுசெய்வதற்கு முயற்சி தேவைப்படுகின்றது. தந்தை கூறுகின்றார்: வீட்டில் உங்கள் குடும்பத்துடன் வாழும்பொழுது, அவர்களுக்கான உங்கள் பொறுப்புக்களை முழுமையாக நிறைவேற்றுங்கள். உண்மையில், இங்குள்ள சட்டங்கள் மிகவும் கடுமையானவை. நீங்கள் பிறவிபிறவியாகப் பாவாத்மாக்களுக்குத் தானம் செய்து, தொடர்ந்தும் பாவாத்மாக்கள் ஆகியுள்ளீர்கள். இப்பொழுது நீங்கள் பாவாத்மாக்களுக்குப் பணம் கொடுக்கக்கூடாது. எவ்வாறாயினும், அது அவர்களின் பாட்டனாரின் ஆஸ்தியாயின், அதனை நீங்கள் கொடுக்க வேண்டும். ஆகையாலேயே தந்தை கூறுகின்றார்: முதன்முதலில் உங்கள் லௌகீகக் கடமைகளை நிறைவேற்றிய பின்னர் உங்களை அர்ப்பணியுங்கள். பல மில்லியன் எண்ணிக்கையானோரில் ஒரு கைப்பிடி அளவினரே இவ்வாறாக வெளிப்படுகின்றனர். இலக்கு மிகவும் உயர்ந்ததாகும். தந்தையைப் (பிரம்மா) பின்பற்றுங்கள்! பற்றை அழிப்பவர் ஆகுவது என்பது உங்கள் மாமியாரின் வீட்டிற்குச் செல்வதைப் போன்றதல்ல; அதற்குப் பெருமளவு முயற்சி தேவையாகும். உலக அதிபதி ஆகதல் என்பது அத்தகைய பெரும்பேறாகும். ஒவ்வொரு கல்பத்திலும் உலக அதிபதிகள் ஆகியவர்கள், மீண்டும் அவ்வாறு ஆகுவார்கள். வெகுசிலரின் புத்தியில் மாத்திரமே நாடகத்தின் இரகசியம் உள்ளது. செல்வந்தர்கள் அத்தனை இலகுவில் ஈடேற்றப்படுவதில்லை. ஏழைகள் உடனேயே கூறுகின்றார்கள்: பாபா, இவை யாவும் உங்களுடையதே. அதன்பின்னர் அவர்களும் சேவை செய்ய வேண்டும். தூய்மையாகுவதற்கு நினைவுசெய்வதும் அவசியம். தவறினால், பெருமளவு தண்டனை அனுபவம் செய்யப்படும். தண்டனை அனுபவம் செய்யப்படுமாயின், அந்தஸ்தும் குறைந்து விடும். நினைவு செய்தலில் நிலைத்திருக்காதவர்கள் தண்டனையை அனுபவம் செய்கின்றார்கள். நீங்கள் எவ்வளவு ஞானத்தைப் பெற்றுக் கொண்டாலும், அதன் மூலம் பாவம் அழிக்கப்படுவதில்லை. அடிவாங்கி, பின்னர் தாழ்ந்த அந்தஸ்தைப் பெறுவது என்பது ஓர் ஆஸ்தியை அனுபவம் செய்வது என்பதல்ல. தந்தையிடமிருந்து முழு ஆஸ்தியையும் பெறுவதற்கு, நீங்கள் தந்தைக்குக் கீழ்ப்படிய வேண்டும். அதிமேலான தந்தையின் மேன்மையான வாசகங்களை நீங்கள் தலை மேல் வைத்திருக்க வேண்டும். கிருஷ்ணரின் ஆத்மாவும் தனது ஆஸ்தியை இந்நேரத்தில் பெற்றுக் கொள்கின்றார். நான் இலக்ஷ்மி நாராயணனின் ஆத்மாக்களுக்கும், அவர்களின் பல பிறவிகளின் இறுதிப் பிறவியில் மீண்டும் ஒருமுறை கற்பித்து, அவர்களுக்கு அவர்களின் ஆஸ்தியைக் கொடுக்கின்றேன். உங்கள் மத்தியிலும் இளவரசர், இளவரசிகள் ஆகுகின்றவர்கள் இருக்கின்றார்கள். இராஜ குடும்பத்திலிருந்து வந்தவர்களின் நடத்தை மிகவும் பொறுமையானது. அவர்கள் மறைமுகமான போதையைக் கொண்டிருப்பார்கள். பாபா அதிகளவு எளிமையுடன் வாழ்கின்றார். இன்னமும் சொற்ப காலமே உள்ளது என்றும், தான் சென்று, உலகச் சக்கரவர்த்தியாக வேண்டும் என்றும் அவருக்குத் தெரியும். இவரும் தூய்மையற்றவராகவே இருந்தார்.

இவர் பாபாவின் இரதம் என்பதால், இவர் இங்கே கதியில் அமர வேண்டும். வேறு எங்கு பாபா அமர்வார்? அவரும் உங்களைப் போன்று, ஒரு மாணவரே, அவரும் கற்கின்றார். பல குழந்தைகளும் தந்தையை இனங்காணவில்லை. தந்தையுடன் தர்மராஜும் இருக்கின்றார். தந்தை கூறுகின்றார்: நீங்கள் எனக்குக் கீழ்ப்படியாதிருந்தால், என்னை அவமதித்தால், தர்மராஜ் உங்களுக்குப் பெருமளவு தண்டனையைக் கொடுப்பார்: நீங்கள் எனக்கும், நேரடியாக எனது குழந்தைக்கும் கீழ்ப்படியவில்லை. தந்தைக்கு நீண்டகாலம் தொலைந்து இப்பொழுது கண்டெடுக்கப்பட்ட ஒரேயொரு புத்திரனே உள்ளார். அவரின் மீது அவருக்கு அன்பு உள்ளது. இவரை நீங்கள் அவமதித்தால், அதிகளவு தண்டனை பெற நேரிடும்! மேலும் சிறிது கஷ்டங்கள் வரும்பொழுது, எவ்வாறு இன்னும் பலர் இங்கே ஓடோடி வருவார்கள் என்ப பாருங்கள்! நீங்கள் அனைவரும் இங்கு ஓடோடியே வந்தீர்கள்; இவர் மந்திரவித்தை போன்ற எதனையும் செய்யவில்லை. சிவபாபாவே மந்திரவாதி ஆவார். இவரின் சிவபாபா பிரவேசிக்கின்றார் என்பதை அறியாத பலர் உள்ளனர். சிவபாபாவின் முன்னிலையில் நீங்கள் பிழை ஏதும் செய்தால், நீங்கள் தகுதியற்ற குழந்தை என அவர் கூறுவார். இவரின் இருவர் உள்ளனர். ஆகையாலேயே தந்திகள் “பாப்தாதாவிற்கு” என விலாசம் இடப்படுகின்றன. அவ்வாறிருந்தும், பாப்பும், தாதாவும் எவ்வாறு இணைந்திருக்கின்றார்கள் என்பதனைக் குழந்தைகள் புரிந்துகொள்வதில்லை.. தந்தை தாதாவின் மூலம் ஆஸ்தியைக் கொடுக்கின்றார். இதை நீங்களாகவே வெளிப்படுத்த வேண்டும்: யார் பாப்தாதா என்பது உங்களுக்குத் தெரியுமா? “பாப்தாதா” என நீங்கள் கூறும்பொழுது, நீங்கள் யாரைக் குறிப்பிடுகின்றீர்கள் என அவர்கள் கேட்க அனுமதியுங்கள். பாப்தாதா என்பது ஒருவரின் பெயராக இருக்க முடியாது. குழந்தைகளாகிய நீங்கள் சாதாரியமாக விளங்கப்படுத்த வேண்டும். நீங்கள் பிறருக்கு விளங்கப்படுத்தும் பொழுது, சிவபாபா தாதாவின் மூலம் ஓர் ஆஸ்தியைக் கொடுக்கின்றார் என்பது அவர்களின் புத்தியில் இருக்க வேண்டும். விநாசம் இப்பொழுது இடம்பெற வேண்டும். அது இடம்பெறும் முன்னர், பாபா இராஜயோகத்தைக் கற்பிக்கின்றார், நீங்களும் இதனைக் கற்க வேண்டும். அரைக்கல்பமாக நீங்கள் கூவியழைத்துக் கொண்டிருக்கும் தந்தை இப்பொழுது உங்களுக்கு ஞானத்தைக் கொடுக்க வந்துள்ளார். இருந்தாலும், சிலர் இதனைப் புரிந்துகொள்வதற்குத் தங்களுக்கு நேரமில்லை எனக் கூறுகின்றார்கள். அப்பொழுது நீங்கள் கூற வேண்டும்: நீங்கள் தேவ தர்மத்தைச் சேர்ந்தவர்களல்ல. உங்கள் பாக்கியத்தில் சுவர்க்கத்தின் சந்தோஷம் இல்லை. இங்கே தலைவணங்குதல் என்ற கேள்விக்கே இடமில்லை. மக்கள் நிச்சயமாகச் சந்தியாசிகளின் கால்களில் விழுந்து வணங்குகின்றார்கள். இவர் மறைமுகமானவர். நீங்கள் மேலும் முன்னேறிச் செல்கையில், உங்கள் செல்வாக்கு அதிகளவு விரிவடைந்து பரவும், அந்நேரத்தில் பெருமளவு கூட்டம் இருக்கும். பாரிய கூட்டம் உள்ளபொழுது, பலரும் மரணிக்கின்றார்கள். பிரதம மந்திரி போன்றோரின் ஒரு நொடிப்பொழுது பார்வை படவே மிகப் பெரிய கூட்டம் கூடுகின்றது. இங்கே, குழந்தைகளாகிய உங்களுடன் பாபா மிகவும் மறைமுகமாக அமர்ந்திருக்கின்றார். இங்கே நீங்கள் யாரைப் பார்ப்பீர்கள்? இவர் ஒரு நகைவியாபாரியாக இருந்தார் என்பது உங்களுக்குத் தெரியும். பிரம்மாவின் மூலம் எவ்வாறு மனித உலகம் படைக்கப்பட்டது என்பது சமயநூல்களில் எழுதப்பட்டுள்ளது. தந்தை கூறுகின்றார்: நான் இவருக்குள் பிரவேசித்து அதனைப் படைக்கின்றேன். இதுவும் எழுதப்பட்டுள்ளது, ஆனால் கற்புத்தி உடையவர்கள், அதை விளங்கிக் கொள்வதில்லை. தந்தை வந்து, உங்களைத் தூய்மையாக்கி, அதன்பின்னர் உங்களை மாற்றுகின்றார். அவர் ஒரு புதிய படைப்பைப் படைப்பதில்லை. இதுவே தூய்மையற்றவர்களைத் தூய்மையாக்குவதற்கான வழியாகும். பல்வகை-ரூபத்தின் படம் நிச்சயமாக இருக்க வேண்டும். உங்களிடம் பெரியதொரு படம் இருந்தால், விளங்கப்படுத்துவதற்கு இலகுவாக இருக்கும். கற்புத்தி உடையவர்களைத் தெய்வீகப் புத்தி உடையவர்களாக மாற்றுதல் இலகுவான விடயமல்ல. சிலர் வந்து, பித்துப் பிடித்தவர்கள் போல் நாலாபுறமும் பார்த்து விட்டு, மீண்டும் சென்று விடுகின்றார்கள். பிரஜைகள் ஆகுகின்றவர்களின் புத்தியில் ஏதோ ஒன்று நிற்கும். நாங்கள் பிராமணர்கள், நாங்களே தேவர்கள் ஆகப் போகின்றவர்கள். “ஹம்சோ-சோஹம்” என்பதன் அர்த்தத்தை பாபா மிகத்தெளிவாக எங்களுக்கு விளங்கப்படுத்தியுள்ளார். அம்மக்கள் ஆத்மாவே பரமாத்மா எனக் கூறுகின்றார்கள். இங்கே ஆத்மாக்களாகிய நீங்கள் எப்பொழுதும் வாழ்பவர்கள் என்பது உங்களுக்குத் தெரியும். ஆத்மாக்களாகிய நாங்கள் முதலில் பிராமணர்கள், பின்னர், நாங்கள் தேவர்களாகவும், அதன்பின்னர் சத்திரியர்களாகவும் ஆகுகின்றோம். நாங்கள் பல்வேறு குலங்களினூடாகச் செல்கின்றோம்! நாங்கள் 84 பிறவிச் சக்கரத்தின் ஊடாகச் செல்கின்றோம். தாமதித்து வருகின்றவர்கள் சராசரியாக எத்தனை பிறவிகள் எடுப்பார்கள்? இதனை நீங்கள் கணக்கு எடுக்கலாம். பாபா விரும்புகின்ற மிக நல்ல படங்கள் உருவாக்கப்பட வேண்டும். இப்படங்களை உருவாக்க உதவி செய்வதற்கு இரண்டு அல்லது நான்கு மிகவும் நல்ல குழந்தைகள் தேவையாகும். செலவை ஏற்க பாபா தயாராக உள்ளார். அதன்பின்னர் பாபாவே பொக்கிஷ-களஞ்சியத்தை நிறைத்துக் கொள்வார். பாபா கூறுகின்றார்: பிரதானமான படங்கள் ஒளி ஊடுருவும் (translight) வகையில் அமைய வேண்டும். அவற்றைப் பார்க்கும் பொழுது மக்கள் மிகவும் சந்தோஷமடைவார்கள். முழுக் கண்காட்சித் தொகுதிகளும் இவ்வாறு உருவாக்கப்பட வேண்டும். எவ்வாறாயினும், பாபா குழந்தைகளை உஷாராக்க முயற்சி செய்ய வேண்டும். தந்தையின் நினைவே பிரதான விடயமாகும். நினைவு செய்தல் மூலமே நீங்கள் தூய்மையற்றவர்களில் இருந்து தூய்மையாகி, உலக அதிபதிகள் ஆகுவீர்கள்; வேறு வழியில்லை. நடந்து, உலாவித் திரியும் பொழுதெல்லாம், பாபாவை நினைவுசெய்யுங்கள். சக்கரமும் நினைவுசெய்யப்பட வேண்டும். நீங்கள் மிகவும் இராஜரீகமான சுபாவத்தைக் கொண்டிருக்க வேண்டும். முன்னேறிச் சென்று கொண்டிருக்கும் பொழுது, சிலர் பேராசையிலும் பிறர் பற்றிலும் சிக்கிக் கொள்கின்றார்கள். சிலருக்குத் தாங்கள் விரும்புகின்ற பொருட்களைப் பெறுகின்ற வழக்கம் உள்ளது, அது கிடைக்காது விட்டால், அவர்கள் நோயாளி ஆகிவிடுகின்றார்கள். இதனாலேயே நீங்கள் அத்தகைய

பழக்கங்களை உருவாக்கக்கூடாது. அச்சா

இனிமையிலும் இனிமையான, அன்புக்குரிய, எப்போதோ தொலைந்து இப்போது கண்டெடுக்கப்பட்டிருக்கும் குழந்தைகளுக்கு உங்கள் தந்தை, தாயாக இருக்கும் பாப்தாதாவின் அன்பும் நினைவுகளும் காலை வந்தனங்களும். ஆன்மீகத் தந்தை ஆன்மீகக் குழந்தைகளுக்கு நமஸ்தே சொல்கிறார்.

**தாரணைக்கான சாராம்சம்:**

1. உங்களுக்கு நன்மையளிப்பதற்கு, தந்தையின் கட்டளைகளைப் பின்பற்றுங்கள். என்றுமே பாப்தாதாவிற்குக் கீழ்ப்படிவற்றவர்களாக இருக்காதீர்கள். பேராசையின் அல்லது பற்றின் பழக்கம் எதனையும் கொண்டிருக்காதீர்கள்.
2. உங்கள் சுபாவத்தை மிகவும் இராஜரீகம் ஆக்குங்கள். அதிகாலை விழித்தெழுந்து தந்தையை நினைவுசெய்வதைப் பயிற்சி செய்யுங்கள்.

**ஆசீர்வாதம்:** நீங்கள் ஒரேயொரு தந்தைக்கான அன்பில் அமிழ்ந்திருப்பதால், ஒரு வெற்றி சொருபமாகி, சதா மேலேறும் ஸ்திதியை அனுபவம் செய்வீர்களாக. சேவைக்கும் சுயத்திற்குமான மேலேறும் ஸ்திதியில் வெற்றியடைவதற்கான பிரதான அடிப்படை தந்தைக்கான துண்டிக்கப்படாத அன்பைக் கொண்டிருப்பதாகும். ஒரேயொரு தந்தையைத் தவிர எதுவுமே தென்படாதிருக்கட்டும். பாபா உங்கள் எண்ணங்களிலும், பாபா உங்கள் வார்த்தைகளிலும், தந்தையின் சகவாசம் உங்களின் செயல்களிலும் இருக்கட்டும். அத்தகைய அன்பில் அமிழ்ந்துள்ள ஓர் ஆத்மா ஒரு வார்த்தையைப் பேசினாலுமே அத்தகையதொரு அன்பான வார்த்தை ஏனைய ஆத்மாக்களை அன்பினால் கட்டுகின்றது. அன்பினால் ஆத்மாக்களிடமிருந்து வெளிப்படுகின்ற “பாபா” எனும் ஒரு வார்த்தை மந்திரவித்தை போன்று செயற்படுகின்றது, அவர்கள் ஆன்மீக மந்திரவாதிகள் ஆகுகின்றார்கள்.

**சுலோகம்:** அகநோக்கு உடையவராகி, ஒளியினதும் சக்தியினதும் ரூபத்தில் ஸ்திரமாக இருப்பவரே ஒரு யோகி ஆத்மா ஆவார்.

**\*\*\*ஓம் சாந்தி\*\*\***